



जयपुर विद्युत वितरण निगम लिमिटेड
(जन-सम्पर्क अनुभाग)
(प्रेस विज्ञप्ति)

15 अक्टूबर से किसानों को छह घंटे के ब्लॉक में निर्बाध बिजली आपूर्ति ऊर्जा मंत्री ने की विद्युत आपूर्ति की समीक्षा

जयपुर, 1 अक्टूबर। प्रदेश के किसानों को रबी की फसल के लिए 15 अक्टूबर से निर्धारित 6 घंटे के ब्लॉक में निर्बाध बिजली की आपूर्ति की जाएगी।

ऊर्जा मंत्री डा० जितेन्द्र सिंह ने सोमवार को विद्युत भवन में आयोजित समीक्षा बैठक में विद्युत की उपलब्धता एवं आपूर्ति की समीक्षा की। समीक्षा बैठक में वर्तमान में प्रदेश में विद्युत की उपलब्धता एवं मांग के संदर्भ में अधिकारियों से विस्तृत चर्चा की गई।

डा० सिंह ने कहा कि वर्तमान में किसानों को 5 घंटे के ब्लॉक में खेती के लिए दी जा रही बिजली को 15 अक्टूबर से 6 घंटे के ब्लॉक में दिए जाने का निर्णय किया गया है। उन्होंने कहा कि वर्तमान में प्रदेश में विद्युत की उपलब्धता 1372 लाख यूनिट प्रतिदिन की व्यवस्था राज्य के स्रोतों व एक्सचेंज से की जा रही है। अक्टूबर माह में 1542 लाख यूनिट प्रतिदिन की मांग को राज्य के स्रोतों से 1372 लाख यूनिट की आपूर्ति के अलावा शेष 170 लाख यूनिट के लिए एनर्जी एक्सचेंज से समुचित व्यवस्था करने के निर्देश दिये। उन्होंने आशा व्यक्त की कि एक-दो दिन में ही केन्द्र से अनावंटित कोटे से अधिक से अधिक बिजली उपलब्ध कराए जाने के प्रयास किए जा रहे हैं, इससे राज्य में बिजली की उपलब्धता में और बढोतरी हो जाएगी।

ऊर्जा मंत्री ने प्रदेश में विद्युत की आपूर्ति पर संतोष व्यक्त करते हुए कहा कि वर्तमान में ग्रामीण क्षेत्रों में घरेलू उपभोग के लिए सिंगल फेज बिजली की पर्याप्त आपूर्ति की जा रही है। उन्होंने अधिकारियों को निर्देश दिए कि घरेलू उपयोग के लिए की जा रही बिजली आपूर्ति की मानीटरिंग करते हुए उपलब्धता सुनिश्चित की जावे।

उन्होंने कहा कि राज्य के अपने स्रोतों से उपलब्ध बिजली के साथ ही नवम्बर माह से बैंकिंग से भी बिजली प्राप्त होने एवं बिजली खरीद के लिए निविदाएं भी आमंत्रित कर ली गई हैं। इससे पूरे रबी के सीजन में किसानों को खेती के लिए पर्याप्त बिजली मिलने के साथ ही ग्रामीण क्षेत्रों में भी घरेलू उपयोग के लिए बिना व्यवधान के बिजली की आपूर्ति होगी।

ऊर्जा मंत्री ने कृषि कनेक्शन, घरेलू कनेक्शन एवं ढाणियों के विद्युतीकरण के कार्य की प्रगति की समीक्षा करते हुए निर्देश दिए कि बकाया कृषि कनेक्शनों को अक्टूबर माह तक जारी कर रबी से पूर्व ही कनेक्शन दिया जाना सुनिश्चित करें।

समीक्षा बैठक में राजस्थान राज्य विद्युत प्रसारण निगम के अध्यक्ष एवं प्रबन्ध निदेशक शैलेन्द्र अग्रवाल, ऊर्जा सचिव नरेशपाल गंगवार, विद्युत वितरण निगमों के अध्यक्ष कुंजीलाल मीणा, राजस्थान राज्य विद्युत उत्पादन निगम के अध्यक्ष एवं प्रबन्ध निदेशक पी.एन.सिंहल, जयपुर डिस्कॉम के निदेशक तकनीकी, निदेशक वित्त एवं निदेशक पावर ट्रेडिंग सहित अन्य अधिकारी उपस्थित रहे।